



# 116 பெருநகரங்களில் வாழ்க்கைத் தரம் மதிப்பிடப்பட்டது; 'பெருநகர் வாழ்தகுதி குறியீடு அட்டவணை' வெளியிடப்பட்டது நகர்ப்புற சீர்திருத்தத்தில் ஆந்திரப் பிரதேசம் முதலிடம்; சிறப்பாகச் செயல்பட்ட 16 மாநிலங்களுக்கு ரூ.500 கோடி ஊக்கத்தொகை வழங்கப்பட்டது

Posted On: 23 JUN 2017 5:44PM by PIB Chennai

இன்னுமொரு மிகப்பெரும் முயற்சியாக, ஸ்மார்ட் நகரங்கள், தலைநகரங்கள், பத்து லட்சத்துக்கும் மேலான மக்கள் தொகை கொண்ட நகரங்கள் அடங்கிய 116 பெருநகரங்களின் வாழ்க்கைத் தரத்தை அளவீடு செய்வதற்காக, நகர்ப்புற மேம்பாட்டு அமைச்சகம் இன்று 'பெருநகர் வாழ்தகுதி குறியீடு அட்டவணை'யை வெளியிட்டது.

நகரங்கள் வாழ்கைத் தரத்தில் தாம் எந்த நிலையில் இருக்கின்றன என்பதை அறிந்து கொள்வதோடு, அதனை மேலும் மேம்படுத்துவதற்குத் தேவைப்படுகின்ற தமது முனைப்பின் அளவை அறிந்து கொள்ளவும் உதவுவதற்காக இன்று 'நகர்ப்புற மாற்றங்கள்' மீதான தேசிய பட்டறை நிகழ்வில் 'குறைந்தபட்ச பொதுக்குறிப்பு வரையறையான' இந்த குறியீடு அட்டவணையானது, மத்திய நகர்ப்புற மேம்பாட்டுத்துறை அமைச்சர் திரு.எம்.வெங்கையா நாயுடு அவர்களால் வெளியிடப்பட்டது.

கடந்த மூன்றாண்டுகளில் தொடங்கப்பட்ட புதிய நகரப் பணிகளின் கீழ், பெருநகரங்கள் தற்போது நன்கு சிந்தித்துத் திட்டமிடப்பட்ட அடிப்படைக் கட்டமைப்பு பாதையை நோக்கி நகர்கின்றன என்று கூறிய திரு.வெங்கையா நாயுடு, "பெருநகரங்களின் வாழ்க்கைத் தரத்தை அளவிடவும், அதன்படி அவற்றைத் தரவரிசைப் படுத்தவும் இப்போது காலம் கனிந்திருக்கிறது" என்றார்

நாட்டில் முதன்முறையாக அறிமுகப்படுத்தப்படும் இந்த குறியீடு அட்டவணையில் விரிவாகத் தொகுக்கப்பட்ட 79 அளவைகளால், தகுந்த அளவு மற்றும் தரத்தில் பெறக்கூடிய சாலைகள், கல்வி மற்றும் சுகாதார வசதிகள், மக்கள் புழக்கம், வேலைவாய்ப்புகள், அவசர உதவிகள், குறை தீர்ப்பு ஏற்பாடுகள், மாசுக்கட்டுப்பாடு, அமைக்கப்படக்கூடிய திறந்தவெளி பசுமை இடங்கள், கலாச்சார, பொழுதுபோக்கு வசதி வாய்ப்புகள் போன்றவற்றை உள்ளடக்கிய அடிப்படை உள்கட்டமைப்புகளை அடைவதற்காக நகரங்கள் மதிப்பிடப்படும்.

இதற்காக, அடுத்த மாதத்தில் ஒரு மதிப்பீட்டு முகவரைத் தேர்ந்தெடுத்த பின்பு, ஆறுமாத காலத்தில் தகவல்கள் சேகரிப்பும் முடிக்கப்படும்.

மத்திய நகர்ப்புற மேம்பாட்டு அமைச்சகம் இன்று 2016-17 ஆம் ஆண்டில் நகர்ப்புற சீர்திருத்தங்களில் சிறப்பாகச் செயல்பட்ட 16 மாநிலங்களுக்கு ரூ.500 கோடி ஊக்கத்தொகையாக வழங்கியது. சீர்திருத்தங்களில், மின்னணு ஆட்சிமுறை, கணக்குத் தணிக்கை, வரி திருத்தக் கொள்கைகள், வரி வருவாய் .வசூலிப்பின் அளவு, மின்சக்தி மற்றும் நீர் தணிக்கை, அத்தியாவசிய வருவாய் வளங்களைத் திரட்ட மாநில அளவிலான நிதி இடைத்தரகு அமைப்புகள் உருவாக்கம், கடன் மதிப்பீடு ஆகியவற்றிலான முன்னேற்றங்கள் கணக்கில் கொள்ளப்பட்டன.

இந்தப் பட்டியலில் ஆந்திர பிரதேசம் 96.06% மதிப்பெண்கள் பெற்று முதலிடம் வகித்தது. தரவரிசைப்படி ஊக்கத்தொகை பெற்ற பிற மாநிலங்களாவன: ஒடிஷா (95.38%), ஜார்க்கண்ட் (91.98%), சத்திஷ்கர் (91.37%), மத்திய பிரதேசம் (90.20%), தெலங்காணா (86.92%), ராஜஸ்தான் (84.62%), பஞ்சாப் (77.02%), கேரளா (75.73%), கோவா (75.38\*), மிஜோரம் (75.00%), குஜராத் (73.80%), சண்டிகர் (72.73%), உத்தரப் பிரதேசம் (70.67%) மற்றும் மஹாராஷ்டிரா (70.52). இந்த மாநிலங்கள் பெற்ற மதிப்பெண்களை வைத்து, அதிக மதிப்பெண்ணுக்கு அதிக ஊக்கத்தொகை எனும் வகையில், ஊக்கத்தொகையின் அளவும் முடிவெடுக்கப்பட்டது.

அடுத்த மூன்று நிதி ஆண்டுகளுக்கான சீர்திருத்த ஊக்கத்தொகை, அடுத்த தலைமுறையின் சீர்திருத்தங்களையும் ஊக்கப்படுத்தி முன்னெடுத்துச் செல்வதற்காக, தற்போதைய ஒதுக்கீடான ரூ.900 கோடியிலிருந்து ரூ.10000 கோடியாக உயர்த்தப்படும்; அது நகர்ப்புற ஆட்சிக்கட்டுப்பாடுகள், சேவைகள் வழங்கல், நகர உள்ளாட்சி அமைப்புகள் நிதி திரட்டல் ஆகியவற்றில் குறிப்பிடத்தக்க மாற்றங்களை உருவாக்கும் என்றார் நகர்ப்புற மேம்பாட்டுச் செயலர், திரு.ராஜீவ் கவ்பா,

AAR/KM/

(Release ID :166859)

(Release ID: 1493967) Visitor Counter : 5

